
Brahmeshadharmakritam Shri Krishnastotrarajapathanam

ब्रह्मेशधर्मकृतं श्रीकृष्णस्तोत्रराजपठनम्

Document Information



Text title : Brahmeshadharmakritam Shri Krishnastotrarajapathanam

File name : brahmeshadharmakRRitaMshrIkRRiShNastotrarAjapaThanam.itx

Category : vishhnu, vishnu, krishna, brahmavaivartapurANa, stotra

Location : doc_vishhnu

Proofread by : PSA Easwaran

Description/comments : brahmavaivartapurANa | shrIkRRiShNajanma, pUrvabhAga | adhyAya
5/94-119||

Latest update : March 22, 2025

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

March 22, 2025

sanskritdocuments.org

ब्रह्मेशधर्मकृतं श्रीकृष्णस्तोत्रराजपठनम्



ब्रह्मोवाच ।
वरं वरेण्यं वरदं वरदानां च कारणम् ।
कारणं सर्वभूतानां तेजोरूपं नमाम्यहम् ॥ ९३ ॥
मङ्गलं मङ्गलानां च मङ्गलं मङ्गलप्रदम् ।
समस्तमङ्गलाधारं तेजोरूपं नमाम्यहम् ॥ ९४ ॥
स्थितं सर्वत्र निर्लिप्तमात्मरूपं परात्परम् ।
निरीहमवितर्क्य च तेजोरूपं नमाम्यहम् ॥ ९५ ॥
सगुणं निर्गुणं ब्रह्म ज्योतीरूपं सनातनम् ।
साकारं च निराकारं तेजोरूपं नमाम्यहम् ॥ ९६ ॥
तमनिर्वचनीयं च व्यक्तमव्यक्तमेककम् ।
स्वेच्छामयं सर्वरूपं तेजोरूपं नमाम्यहम् ॥ ९७ ॥
गुणत्रयविभागाय रूपत्रयधरं परम् ।
कलया ते कृताः सर्वे किं जानन्ति श्रुतेः परम् ॥ ९८ ॥
सर्वाधारं सर्वरूपं सर्वबीजमबीजकम् ।
सर्वान्तकमनन्तं च तेजोरूपं नमाम्यहम् ॥ ९९ ॥
लक्ष्यं षड्गुणरूपं च वर्णनीयं विचक्षणैः ।
किं वर्णयामि लक्ष्यं च तेजोरूपं नमाम्यहम् ॥ ५.१०० ॥
अशरीरं विग्रहवदिन्द्रियं यदतीन्द्रियम् ।
यदसाक्षि सर्वसाक्षि तेजोरूपं नमाम्यहम् ॥ १०१ ॥
गमनार्हमपादं यदचक्षुः सर्वदर्शनम् ।
हस्तास्यहीनं यद्भोक्तु तेजोरूपं नमाम्यहम् ॥ १०२ ॥
वेदे निरूपितं वस्तु सन्तः शक्ताश्च वर्णितुम् ।

वेदेऽनिरूपितं यत्तत्तेजोरूपं नमाम्यहम् ॥ १०३ ॥
 सर्वेशं यदनीशं यत्सर्वादि यदनादि यत् ।
 सर्वात्मकमनात्मं यत्तेजोरूपं नमाम्यहम् ॥ १०४ ॥
 अहं विधाता जगतो वेदानां जनकः स्वयम् ।
 पाता धर्मो हरो हर्ता स्तोतुं शक्ता न केऽपि यत् ॥ १०५ ॥
 सेवया तव धर्मोऽयं पालने च निरूपितः ।
 तवाज्ञया च संहर्ता त्वया काले निरूपिते ॥ १०६ ॥
 निःशेषोत्पत्तिकर्त्ताऽहं त्वत्पादाम्भोजसेवया ।
 कर्मिणां फलदाता च त्वं भक्तानां च नः प्रभुः ॥ १०७ ॥
 ब्रह्माण्डे बिम्बसदृशे भूत्वा विषयिणो वयम् ।
 एवं कतिविधाः सन्ति तेष्वनन्तेषु सेवकाः ॥ १०८ ॥
 यथा न सङ्ख्या रेणूनां तथा तेषामणीयसाम् ।
 सर्वेषां जनकश्चेशो यस्तं स्तोतुं च के क्षमाः ॥ १०९ ॥
 एकैकलोमविवरे ब्रह्माण्डमेकमेककम् ।
 यस्यैव महतो विष्णोः षोडशांशस्तवैव सः ॥ ५.११० ॥
 ध्यायन्ते योगिनः सर्वे तवैतद्रूपमीप्सितम् ।
 त्वद्भक्तदास्यनिरताः सेवन्ते चरणाम्बुजम् ॥ १११ ॥
 किशोरं सुन्दरतरं यद्रूपं कमनीयकम् ।
 मन्त्रध्यानानुरूपं च दर्शयास्माकमीश्वर ॥ ११२ ॥
 नवीनजलदश्यामपीताम्बरधरं वरम् ।
 द्विभुजं मुरलीहस्तं सस्मितं सुमनोहरम् ॥ ११३ ॥
 मयूरपिच्छचूडं च मालतीजालमण्डितम् ।
 चन्दनागुरुकस्तूरीकुङ्कुमद्रवचर्चितम् ॥ ११४ ॥
 अमूल्यरत्नसाराणां सारभूषणभूषितम् ।
 अमूल्यरत्नरचितकिरीटमुकुटोज्ज्वलम् ॥ ११५ ॥
 शरत्प्रफुल्लपद्मानां प्रभामोष्यास्यचन्द्रकम् ।
 पक्वबिम्बसमानेन ह्यधरोष्ठेन राजितम् ॥ ११६ ॥

पक्कदाडिमबीजाभदन्तपङ्क्तिमनोहरम् ।
 केलीकदम्बमूले च स्थितं रासरसोन्मुखम् ॥ ११७ ॥
 गोपीवक्त्रस्मिततनुं राधावक्षःस्थलस्थितम् ।
 एवं वाञ्छितरूपं ते द्रष्टुं को वा न चोत्सुकः ॥ ११८ ॥
 इत्येवमुक्त्वा विश्वसृष्टं प्रणनाम पुनः पुनः ।
 एवं स्तोत्रेण तुष्टाव धर्मोऽपि शङ्करः स्वयम् ॥ ११९ ॥
 ननाम भूयो भूयश्च साश्रुपूर्णविलोचनः ।
 तिष्ठतोऽपि पुनः स्तोत्रं प्रचक्रुस्त्रिदशेश्वराः ॥ ५.१२० ॥
 व्याप्तास्तत्राश्रमे सर्वे श्रीकृष्णतेजसा मुने ।
 स्तवराजमिमं नित्यं ब्रह्मेशधर्मभिः कृतम् ॥ १२१ ॥
 पूजाकाले हरेरेवं भक्तियुक्तश्च यः पठेत् ।
 सुदुर्लभां दृढां भक्तिं निश्चलां लभते हरेः ॥ १२२ ॥
 सुरासुरमुनीन्द्राणां दुर्लभं दास्यमेव च ।
 अणिमादिकसिद्धिं च सालोक्यादि चतुष्टयम् ॥ १२३ ॥
 इहैव विष्णुतुल्यश्च विख्यातः पूजितो ध्रुवम् ।
 वाक्सिद्धिर्मन्त्रसिद्धिश्च भवेत्तस्य सुनिश्चितम् ॥ १२४ ॥
 सर्वसौभाग्यसंयुक्तं यशसा पूरितं जगत् ।
 पुत्रश्च विद्या कविता निश्चला कमला तथा ॥ १२५ ॥
 पत्नी पतिव्रता साध्वी सुशीला सुस्थिराः प्रजाः ।
 कीर्तिश्च चिरकालीना त्वन्ते कृष्णान्तिके गतिः ॥ १२६ ॥
 इति श्रीब्रह्मवैवर्ते महापुराणे श्रीकृष्णजन्मखण्डे ।
 गोलोकवर्णने श्रीकृष्णस्तोत्रराजपठनं नाम पञ्चमोऽध्यायः ॥ ५ ॥
 ब्रह्मवैवर्तपुराण । श्रीकृष्णजन्म, पूर्वभाग । अध्याय ५/९४-११९ ॥

brahmavaivartapurANa . shrIkRRiShNajanma, pUrvabhAga . adhyAya 5/94-119..

Proofread by PSA Easwaran

——
Brahmeshadharmakritam Shri Krishnastotrarajapathanam

pdf was typeset on March 22, 2025

——
Please send corrections to sanskrit@cheerful.com

